



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 06-06-2024

സമയം 06.45 AM

പ്രധാന വാർത്തകൾ

- ലോക്സഭാ തെരഞ്ഞെടുപ്പിൽ ഹാട്രിക് വിജയം നേടിയ പ്രധാനമന്ത്രി നരേന്ദ്രമോദിയ്ക്കും BJP-യ്ക്കും ലോക നേതാക്കളുടെ അഭിനന്ദന പ്രവാഹം തുടരുന്നു.
- രാഷ്ട്രപതി ദ്രൗപതി മുർമു രണ്ടാം NDA മന്ത്രിസഭാംഗങ്ങൾക്ക് വിടവാങ്ങൽ വിരുന്ന് നൽകി.
- സംസ്ഥാനത്ത് മഴയെ തുടർന്ന് മാറ്റിവെച്ച അങ്കണവാടി പ്രവേശനോത്സവം ഇന്ന് നടത്തും.
- ശക്തമായ മഴ സാധ്യത കണക്കിലെടുത്ത് കേരളത്തിൽ ഇന്ന് അഞ്ച് ജില്ലകളിൽ മഞ്ഞ ജാഗ്രത.
- ട്വന്റി - 20 ലോകകപ്പ് ക്രിക്കറ്റിൽ ഇന്ത്യ, അയർലന്റിനെ എട്ട് വിക്കറ്റിന് തോൽപ്പിച്ചു.

വാർത്തകൾ വിശദമായി

തുടർച്ചയായി മൂന്നാം വട്ടവും ലോക്സഭാ തെരഞ്ഞെടുപ്പ് വിജയിച്ച് അധികാരത്തിലെത്തുന്ന പ്രധാനമന്ത്രി നരേന്ദ്രമോദിയ്ക്കും BJP-യ്ക്കും ലോക നേതാക്കളുടെ അഭിനന്ദന പ്രവാഹം തുടരുകയാണ്. അമേരിക്കൻ പ്രസിഡന്റ് ജോ ബൈഡൻ, ആഭ്യന്തര സെക്രട്ടറി ആന്റണി ബ്ലിങ്കൻ, UK പ്രധാനമന്ത്രി റിഷി സുനക്, റഷ്യൻ പ്രസിഡന്റ് വ്ലാഡിമിർ

പുടിൻ, UAE പ്രസിഡന്റ് ഷെയ്ഖ് മുഹമ്മദ് ബിൻ സയേദ് അൽ നഹ്യാൻ, കൊറിയൻ പ്രസിഡന്റ് യൂൻ സുക് ഇയോൾ, യൂറോപ്യൻ കൗൺസിൽ പ്രസിഡന്റ് ചാൾസ് മിഷേൽ, തുടങ്ങിയവർ മോദിക്ക് ആശംസകൾ നേർന്നു. നേരത്തെ ഇറ്റലി, മൗറീഷ്യസ്, ഭൂട്ടാൻ, നേപ്പാൾ, മാലദ്വീപ്, ശ്രീലങ്ക, കോമറോസ്, ലിത്വാനിയ, കെനിയ, ചെക് റിപ്പബ്ലിക്, സെർബിയ, നൈജീരിയ, സ്പെയിൻ, ഇറാൻ, ഉക്രെയ്ൻ, മലേഷ്യ, രാജ്യ തലവൻമാരും മോദിയെ അഭിനന്ദനം അറിയിച്ചിരുന്നു.



രാഷ്ട്രപതി ദ്രൗപതി മുർമു രണ്ടാം NDA മന്ത്രിസഭാംഗങ്ങൾക്ക് വിടവാങ്ങൽ വിരുന്ന് നൽകി. രാഷ്ട്രപതി ഭവനിൽ ഒരുക്കിയ വിരുന്നിൽ പ്രധാനമന്ത്രി നരേന്ദ്രമോദിയും രാജ്നാഥ് സിംഗ്, അമിത് ഷാ, നിർമലാ സീതാരാമൻ, നിതിൻ ഗഡ്കരി എന്നിവരടക്കം മന്ത്രിമാർ വിരുന്നിൽ പങ്കെടുത്തു.

നേരത്തെ പ്രധാനമന്ത്രി നരേന്ദ്രമോദി മന്ത്രിസഭയുടെ രാജിക്കത്ത് രാഷ്ട്രപതിക്ക് സമർപ്പിച്ചു. രാജി സ്വീകരിച്ച രാഷ്ട്രപതി അടുത്ത മന്ത്രിസഭാ രൂപീകരണം വരെ ഭരണത്തിൽ തുടരാൻ പ്രധാനമന്ത്രിയോട് ആവശ്യപ്പെട്ടു.

ഇന്നലെ ഡൽഹിയിൽ ചേർന്ന NDA യോഗം നരേന്ദ്രമോദിയെ സഖ്യത്തിന്റെ നേതാവായി ഏകകണ്ഠമായി തിരഞ്ഞെടുത്തിരുന്നു. കഴിഞ്ഞ പത്ത് വർഷത്തെ NDA

ഭരണത്തിൽ രാജ്യം എല്ലാ രംഗങ്ങളിലും സമഗ്ര വികസനം നേടിയെടുത്തതായി യോഗത്തിൽ പ്രമേയവും പാസ്സാക്കി.



കേന്ദ്രത്തിൽ ഗവൺമെന്റ് രൂപീകരിക്കാൻ തിടുക്കത്തിൽ നീക്കം നടത്തേണ്ടതില്ലെന്ന് ഇന്നലെ ഡൽഹിയിൽ ചേർന്ന ഇൻഡി സഖ്യം യോഗം തീരുമാനിച്ചു. ശക്തമായ പ്രതിപക്ഷമായി നിൽക്കാനും ഉചിതമായ സമയമെത്തുംവരെ കാത്തിരിക്കാനും കോൺഗ്രസ് അധ്യക്ഷൻ മല്ലികാർജുൻ ഖാർഗെയുടെ വസതിയിൽ ചേർന്ന യോഗത്തിൽ സഖ്യ കക്ഷി നേതാക്കൾ ധാരണയിലെത്തി. 20 കക്ഷികളിലെ 33 നേതാക്കൾ യോഗത്തിൽ പങ്കെടുത്തു.



സംസ്ഥാനത്ത് ആദ്യമായി BJP-ക്ക് പാർലിമെന്റ് സീറ്റ് നേടിക്കൊടുത്ത് മികച്ച വിജയം നേടിയ സുരേഷ് ഗോപിക്ക് ഇന്നലെ തൃശൂരിൽ ഊഷ്മള സ്വീകരണം നൽകി. NDA-യുടെ നേതൃത്വത്തിൽ വൈകിട്ട് തൃശൂർ സ്വരാജ് റൗണ്ടിൽ സംഘടിപ്പിച്ച വിജയ ഘോഷയാത്ര ശക്തിപ്രകടനമായി മാറി. പുലിക്കളിയും കാവടികളും ബാൻഡ് മേളവും കൊടികളുമൊക്കെയായി പ്രവർത്തകർ സ്വീകരണം കൊഴുപ്പിച്ചു.

മണ്ഡലത്തെ ഹൃദയത്തിൽവെച്ചു പ്രവർത്തിക്കുമെന്നു സുരേഷ് ഗോപി മാധ്യമങ്ങളോടു പറഞ്ഞു. പിന്നിലായ ഗുരുവായൂർ നിയമസഭാ മണ്ഡലത്തിലും മുന്നിലെത്താൻ പരിശ്രമിക്കുമെന്നും തൃശൂർ പുരം വ്യവസ്ഥാപിതമായി

നടത്താൻ നേതൃത്വം നൽകുമെന്നും സുരേഷ്ഗോപി വ്യക്തമാക്കി.



കാപ്പ, കോഫെ പോസ, NDPS, ദേശീയ സുരക്ഷാ നിയമം എന്നിവ സംബന്ധിച്ച ഉപദേശക സമിതിയുടെ വെബ്സൈറ്റിന് മുഖ്യമന്ത്രി പിണറായി വിജയൻ തിരുവനന്തപുരത്ത് തുടക്കം കുറിച്ചു. പ്രതിരോധ തടങ്കൽ നിയമ വശങ്ങൾ പൊതുജനങ്ങൾക്ക് നൽകാനും വ്യക്തി സ്വാതന്ത്ര്യം സംരക്ഷിക്കാനും വേണ്ടിയാണ് വെബ്സൈറ്റ് തയ്യാറാക്കിയത്.



ഈ മാസം 13 മുതൽ 15 വരെ തിരുവനന്തപുരത്ത് ചേരുന്ന നാലാം ലോക കേരള സഭയിൽ 103 രാജ്യങ്ങളിൽ നിന്നും 25 ഇന്ത്യൻ സംസ്ഥാനങ്ങളിൽ നിന്നും പ്രവാസി കേരളീയ പ്രതിനിധികൾ പങ്കെടുക്കും. 200-ഓളം പ്രത്യേക ക്ഷണിതാക്കളും ഉണ്ടായിരിക്കും. 13-ന് നിശാഗന്ധി ഓഡിറ്റോറിയത്തിലെ പൊതുയോഗത്തോടെയാണ് ലോക കേരള സഭ നാലാം സമ്മേളനത്തിന് തുടക്കമാകുന്നത്.



തിരുവനന്തപുരം ചന്ദ്രശേഖരൻ നായർ സ്റ്റേഡിയം ഗ്യാലറിയിലെ മേൽക്കൂര സൗരോർജ്ജ പദ്ധതി മുഖ്യമന്ത്രി പിണറായി വിജയൻ നാളെ വൈകിട്ട് ഉദ്ഘാടനം ചെയ്യും. ഏഴ് കോടിയോളം രൂപ ചെലവിൽ ഒരു മെഗാവാട്ട് ശേഷിയോടെയാണ് സൗരോർജ്ജ പദ്ധതി നടപ്പാക്കിയത്.



മഴയെ തുടർന്ന് മാറ്റിവെച്ച അങ്കണവാടി പ്രവേശനനോൽസവം ഇന്ന് നടത്തും. പ്രവേശനോത്സവത്തിന്റെ സംസ്ഥാനതല ചടങ്ങ് മന്ത്രി വീണാ ജോർജ് തിരുവനന്തപുരത്തെ ചുഴുപാല മാതൃകാ അങ്കണവാടിയിൽ ഉദ്ഘാടനം ചെയ്യും.

കോഴിക്കോട് ജില്ലാതല അങ്കണവാടി പ്രവേശനോത്സവം രാവിലെ പേരാമ്പ്ര ഗ്രാമപഞ്ചായത്തിലെ മരുതേരി അങ്കണവാടിയിൽ ജില്ലാ പഞ്ചായത്ത് പ്രസിഡന്റ് ഷീജ ശശി ഉദ്ഘാടനം ചെയ്യും.



പരിസ്ഥിതി ദിനാചരണത്തിന്റെ ഭാഗമായി സംസ്ഥാനത്ത് ആയിരം പച്ചത്തുരുത്തുകൾ നിർമ്മിക്കുന്ന പദ്ധതിയുടെ കോട്ടയം ജില്ലാ തല ചടങ്ങ് മന്ത്രി V.N വാസവൻ രാവിലെ കുമരകത്ത് ഉദ്ഘാടനം ചെയ്യും. കുമരകം നോർത്ത് LP സ്കൂളിലാണ് പരിപാടി സംഘടിപ്പിക്കുന്നത്.



ട്വന്റി - 20 ലോകകപ്പ് ക്രിക്കറ്റിൽ ഇന്ത്യ, അയർലന്റിനെ എട്ട് വിക്കറ്റിന് തോൽപ്പിച്ചു. ആദ്യം ബാറ്റ് ചെയ്ത അയർലന്റിനെ 16 ഓവറിൽ 96 റൺസിന് ഇന്ത്യ പുറത്താക്കി. തുടർന്ന് ബാറ്റ് ചെയ്ത് ഇന്ത്യ രണ്ട് വിക്കറ്റ് നഷ്ടത്തിൽ 12.2 ഓവറിൽ ലക്ഷ്യം മറികടന്നു.

അടുത്ത ഗ്രൂപ്പ് സ്റ്റേജ് മാച്ചിൽ ഇന്ത്യ ഞായറാഴ്ച പാകിസ്താനെ നേരിടും. 12-ന് അമേരിക്കയാണ് ഇന്ത്യയുടെ

എതിരാളികൾ. ഈ മാസം 15-ന് അവസാന ഗ്രൂപ്പ് മാച്ചിൽ ഘോറിഡയിൽ ഇന്ത്യ - കാനഡയെ നേരിടും.



ഫിഫ ലോകകപ്പ് - 2026 ഫുട്ബോൾ യോഗ്യതാ മത്സരത്തിൽ ഇന്ത്യ ഇന്ന് കുവൈറ്റിനെ നേരിടും. ക്യാപ്റ്റൻ സുനിൽ ചേത്രിയുടെ അവസാന അന്താരാഷ്ട്ര മത്സരം കൂടിയായിരിക്കും ഇത്. 19 വർഷത്തെ രാജ്യാന്തര ഫുട്ബോൾ ജീവിതത്തിൽ നിന്ന് ഈ മത്സരത്തോടെ ചേത്രി വിരമിക്കും. കൊൽക്കത്ത സാൾട്ട് ലേയ്ക്ക് സ്റ്റേഡിയത്തിലാണ് മത്സരം.

ഗ്രൂപ്പ് A-യിൽ നാല് മത്സരത്തിൽ നിന്ന് നാല് പോയിന്റുമായി രണ്ടാം സ്ഥാനത്താണ് ഇന്ത്യ. ലോകകപ്പ് മോഹങ്ങൾ സജീവമാക്കാൻ ഇന്ത്യയ്ക്ക് വിജയം അനിവാര്യമാണ്. 12 പോയിന്റുമായി ഖത്തറാണ് ഗ്രൂപ്പിൽ ഒന്നാം സ്ഥാനത്ത്.



ഇന്തോനേഷ്യ ഓപ്പൺ ബാഡ്മിന്റൺ ടൂർണ്ണമെന്റ് വനിതാ സിംഗിൾസിൽ P.V സിന്ധു ആദ്യ റൗണ്ടിൽ പുറത്തായി. ജക്കാർത്തയിൽ ചൈനീസ് തായ്പേയി താരത്തോടാണ് സിന്ധു പരാജയപ്പെട്ടത്. ഡബിൾസിൽ ഇന്ത്യയുടെ അശ്വനി പൊന്നപ്പ- തനിഷ ക്രസ്നോ സഖ്യം രണ്ടാം റൗണ്ടിൽ പ്രവേശിച്ചു.



പാരിസ് ഒളിമ്പിക്സിലേക്ക് യോഗ്യത നേടിയ ആറ് ഇന്ത്യൻ ഗുസ്തി താരങ്ങളിൽ അഞ്ചു പേരും നാളെ ഹംഗറിയിൽ

ആരംഭിക്കുന്ന പോളിയാക് ഇമ്ര, വർഗ ജാനോസ് മെമ്മോറിയൽ ടൂർണമെന്റിൽ മത്സരിക്കും.

കഴിഞ്ഞ വർഷത്തെ ഏഷ്യൻ ഗെയിംസിൽ 53 കിലോ വിഭാഗത്തിൽ വെങ്കലം നേടിയതിന് ശേഷം ആദ്യമായി അന്താരാഷ്ട്രതലത്തിൽ മത്സരിക്കുന്ന അന്തിം പംഗലും ഇന്ത്യൻ സംഘത്തിലുണ്ട്. വിനേഷ് ഫോഗട്ട്, റിതിക ഹൂഡ, അൻഷു മാലിക്ക് എന്നിവരും മൽസരത്തിൽ പങ്കെടുക്കുന്നുണ്ട്.



സംസ്ഥാനത്ത് ശക്തമായ മഴയ്ക്ക് സാധ്യത കണക്കിലെടുത്ത് ഇന്ന് അഞ്ച് ജില്ലകളിൽ കേന്ദ്ര കാലാവസ്ഥാ വകുപ്പ് മഞ്ഞ ജാഗ്രത നൽകി. തൃശൂർ, മലപ്പുറം, കോഴിക്കോട്, കണ്ണൂർ, കാസർകോഡ് ജില്ലകളിലാണ് മഞ്ഞ ജാഗ്രത. നാളെയും മറ്റന്നാളും 8 ജില്ലകളിലും ഞായറാഴ്ച അഞ്ച് ജില്ലകളിലും മഞ്ഞ ജാഗ്രതയാണ്.

കേരള-ലക്ഷദ്വീപ്-കർണാടക തീരങ്ങളിൽ മറ്റന്നാൾ മുതൽ ഞായറാഴ്ച വരെ മിൻപിടുത്തത്തിന് വിലക്കുണ്ട്. കേരള തീരത്തും തെക്കൻ തമിഴ്നാട് തീരത്തും ഇന്ന് രാത്രി വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ടെന്നും തീരവാസികൾ ജാഗ്രത പാലിക്കണമെന്നും നിർദ്ദേശമുണ്ട്.



കഴിഞ്ഞമാസം 28 ന് കളമശ്ശേരി - തൃക്കാക്കര പ്രദേശങ്ങളിൽ ഉണ്ടായ കനത്ത മഴ മേഘ വിസ്ഫോടനം

മൂലമാണെന്ന് കേന്ദ്ര കാലാവസ്ഥ വിഭാഗം സ്ഥിരീകരിച്ചു. കൊച്ചി ശാസ്ത്ര സാങ്കേതിക സർവ്വകലാശാലയിലും, കേന്ദ്ര കാലാവസ്ഥ വിഭാഗത്തിന്റെ കളമശ്ശേരി ഓട്ടോമാറ്റിക് വെതർ സ്റ്റേഷനിലും സ്ഥാപിച്ച മഴ മാപിനികൾ ഒരു മണിക്കൂറിൽ 100 മില്ലി മീറ്ററിന് മുകളിൽ മഴ രേഖപ്പെടുത്തിയിരുന്നു. ഈ സാഹചര്യത്തിൽ അന്നത്തെ കനത്ത മഴ മേഘവിസ്ഫോടനമായി കണക്കാക്കാവുന്നതാണെന്ന് കേന്ദ്ര കാലാവസ്ഥാ വിഭാഗം അറിയിച്ചു.



കണ്ണൂർ കൊട്ടിയൂർ വൈശാഖോത്സവത്തിലെ നാല് ആരാധനകളിൽ അവസാനത്തേതായ രോഹിണി ആരാധന ഇന്ന്. സവിശേഷ ആലിംഗന പുഷ്പാഞ്ജലിയും ഇന്നാണ്. കുറുമാത്തൂർ ഇല്ലത്തെ നായ്ക്കർ സ്ഥാനികനാണ് ആലിംഗന പുഷ്പാഞ്ജലിയുടെ അവകാശി. 13-ന് മകംനാൾ ഉച്ച ശീവേലിക്കുശേഷം സ്ത്രീകൾക്ക് അക്കരെ കൊട്ടിയൂരിൽ പ്രവേശനമില്ല.



കരിപ്പൂർ വിമാനത്താവളത്തിൽ നിന്ന് ഇന്ന് അഞ്ച് ഹജ്ജ് വിമാന സർവ്വീസുകൾ നടത്തും. 804 തീർത്ഥാടകർ ഈ വിമാനങ്ങളിൽ സൗദിയിലേക്ക് പുറപ്പെടും. നെടുമ്പാശ്ശേരിയിൽ നിന്ന് ഒരു സർവ്വീസും ഇന്നുണ്ടാകും. എന്നാൽ കണ്ണൂരിൽ നിന്ന് ഇന്ന് ഹജ്ജ് വിമാന സർവ്വീസില്ല. നാളെ രണ്ട് ഹജ്ജ് സർവ്വീസുകൾ കണ്ണൂരിൽ നിന്ന് ഉണ്ടായിരിക്കും.



മന്ത്രി P.A മുഹമ്മദ് റിയാസ്, സ്വന്തം മണ്ഡലത്തിൽ പോലും CPIM-ന്റെ ലീഡ് നിലനിർത്താൻ കഴിയാത്ത സാഹചര്യത്തിൽ രാജിവെക്കുകയാണ് നല്ലതെന്ന് DCC പ്രസിഡന്റ് കെ. പ്രവീൺകുമാർ പറഞ്ഞു. ജില്ലയുടെ ചുമതലയും മന്ത്രി റിയാസിനായിരുന്നു. എന്നാൽ 13 നിയോജക മണ്ഡലത്തിലും UDF മികച്ച മുന്നേറ്റം നടത്തിയെന്ന് അദ്ദേഹം അറിയിച്ചു. CPIM ശക്തി കേന്ദ്രങ്ങളിൽ പോലും വൻതോതിൽ വോട്ട് ചോർച്ചയുണ്ടായി.

K.മുരളീധരൻ വടകര വിട്ട് തൃശൂരിൽ മത്സരിക്കണമെന്ന് തീരുമാനിച്ചത് പാർട്ടിയാണ്. വലിയ വിജയത്തിനിടയിലും മുരളീധരന്റെ തോൽവി പാർട്ടിക്ക് ദുഃഖമുണ്ടാക്കുന്നതായും DCC പ്രസിഡന്റ് പറഞ്ഞു.



ആറ്റിങ്ങൽ ലോക്സഭാ മണ്ഡലത്തിൽ പണമൊഴുക്കി വോട്ട് വാങ്ങിയെന്ന ആരോപണം ഉന്നയിക്കുന്നവർ തെളിവുണ്ടെങ്കിൽ തെരഞ്ഞെടുപ്പ് കമ്മീഷനെ സമീപിക്കണമെന്ന് മുൻ കേന്ദ്ര സഹമന്ത്രി V. മുരളീധരൻ പറഞ്ഞു. അടിസ്ഥാനം നഷ്ടപ്പെടുമ്പോഴും CPIM എതിർ സ്ഥാനാർത്ഥികളെ മോശക്കാരാക്കുകയാണെന്ന് അദ്ദേഹം ആരോപിച്ചു.



വടകരയിൽ വിജയിച്ച ഷാഫി പറമ്പിൽ ഇന്നും നാളെയും വോട്ടർമാരെ നന്ദി അറിയിക്കാൻ നിയോജക മണ്ഡല പര്യടനം നടത്തും. ഇന്ന് പേരാമ്പ്ര, കുറ്റാടി, നാദാപുരം മണ്ഡലങ്ങളിലും

നാളെ തലശ്ശേരി, കുത്തുപറമ്പ് മണ്ഡലങ്ങളിലും പര്യടനം നടത്തും. M.K. രാഘവൻ M.P ഇന്ന് കൊടുവള്ളി മണ്ഡലത്തിലും പര്യടനം നടത്തും.

